



BP.: 24 Tél.: 22-21-04 Bamako (Mali)

## Afiriki woroduguyanfan

### farafinw demèli walew basigira dògòkun kelen kònò

Mali ka kelenya tòn "UDPM" kow la-tèmè jèkulu "BEC" Sekeretèri zenerali, Peresidan Musa TARAWELE, n'ale ye Mali jamana fangaso kuntigi ye, o ye sèbèn N° 64/ UDPM ci Pariti sèkisonw sekeretèri zeneraliw ani jamakulutonw nyèmogow ani minisiriwow ni maraw goferèneriw ma. O sèbèn nyèsinnen bè Afiriki woroduguyanfan fasokunmabò kèlèdenw demèliko de ma ni jigigtugu walew ye, minnu nafolo sòròlenw bè k'u bolomadèmelan ye.

Sèbèn in b'a jira ko siyawoloma, jonya ani sègèn ni tóorò minnu dalen bè Afiriki woroduguyanfan farafinw mógò miliyòn 20 hakè kan, farajè mógò miliyòn 4 dóròn fè, k'olu ye wa-

lew ye, minnu tè bèn hadamadenya sariya la. cogo si.

O de kòsòn, Peresidan Musa TARAWELE y'a nyini bée lajèlen fè, an ka fangaw n'an ka sòròw fara nyògòn kan, dògòkun kelen kònò, i ko, k'a ta san 1985 okutòburu tile 7 na, k'a bil'a tile 12 la, walasa k'an nkaniya nyuman fara dinyè yòrò caman wèrè mógow taw kan, an balima farafinw demèli la, u ka yèrèmahòronya, u ka danbesigi, u ka hère ni lafiya sòròko nyuman kèlè la.

Peresidan Musa TARAWELE y'a jira, sèbèn in kònò, ko wale kofòlen ninmu jutigèli n'u latèmèli, jamana fan bée kònò, k'o bè Mali ka kòkan poli-

tiki semèntiya, bawo, ko Mali ye jamana ye, min tè hadamaden tóoròli fè, cogo si la, sanko siyawolomakadara kònò, i k'a bè ka kè, cogo min na, sisan, Afiriki woroduguyanfan fè.

A k'o farajèw ka damatèmè walew, minnu bè ka farafinw danbe lanogò, sira bée kan, k'o ye fèn ye, min bè ka digi mógow la ka t'a fè, dinyè fan bée kònò, k'u dimi, k'u dusu kasi, k'u mònè, fo k'u se murutili ma; k'o de hukumu kònò, a bè nkaniya nyuman jira walew labènniko gèlèya bée lajèlen ma, k'a nyini, a kow bée ka b'u: sira fè.

## Mali ni Zapòn ka bolodinyògònma

Ntènèn, okutòburu tile 7, san 1985, lajè dò kèra Mali jamana kònròkòw minisiriso la min nyèmogoya tun bè jamana kirikow minisiri Jango SISSOKO bolo, jamana kònròkòw minisiri nó na.

Lajè in sen fè teriya jèkulu min sigilen bè Zapòn jamana ni Mali cè, o ye fura caman di Mali goferènama ma min nafolo hakè ye "CFA" wari miliyòn 6 ye ani mòbili 4, minnu bè se ka boli sira

suguya bée kan.

Mógò minnu tun bè kènè in kan o ye Zapòn ni Mali ka teriya jèkulu kuntigi Tayiki SEKO ye ani Afiriki ni Zapòn ka bolodinyògònma jèkulu sekeretèri Zenerali Masayuki ISHILI ani Mali jèkulu mógò dów minnu ka baara nyèsinnen don ja kasaratów demèni ma.

Tayiki SEKO fòlò ye kuma ta, k'a ka nisòndiya jira Malidenw ka mógosèbèya la.

Minisiri Jango SISSOKO fana ye kuma ta, k'a jira ko nin tè Zapòn jamana sinyè fòlò ye ka Mali demè. Nyinan i kòrò, u ye malo tóni 2860 di Mali ma ja kasaratów demèli la, ani jamana magonyèfèngèlènw sènèko ni bagan mara siratigè la, min nafolo kasabi tun ye "CFA" wari miliyari kelen ye.

A k'o la, mógò min ma sègèn i demèni baaraw la, i man kan cogo si la, ka sègèn o foli ni tanuni ni walenyumandón na. Minisiri Jango SISSOKO y'a ka kòròfò kuncè ni demè kofòlen in jòyòrò ye jamadenw ka kènèya sabatili walew fèrèw bòli la, u sira fè.

## Kirishiyan Nusi ka taama Mali kònò

Faransi jamana jèkawalekow n'a yirilikow minisiri, n'o ye Kirishiyan NUSI ye, o donna Bamakò, kari, san 1985 Okutòburu tile 6 don. A ka taama min kèra tile kelen dóròn taama ye, o kuncèra ntènèn, Okutòburu tile 7, n'o bènn'a bódon ma, Bamakò, k'i kunda Pari kan.




Mógò 16 minnu tun b'a nòkan, Faransi sènèkèlaw ka jèkulu "AFDI" kuntigi tun b'olu la. A n'olu bée lajèlen bisimilala, Mali jamana fangaso kuntigi, Zenerali Musa TARAWELE yèrè fè.


San'o nyògonye cè, an'a nòkanmógow ni Mali minisiri saba ye jèkabaara dów kè, i ko Umaru KULUBALI, fangaso minisiri, min nyèsinnen bè fase izinikow ma; Modibo KEYITA, forobabaarakow minisiri, n'o

tun bè kòkankow minisiri nó na, ani Madi JALO, n'o ye dugukolo nafa fèn kow ni bagankow minisiri ye.

Taama in diyayòrò dò kèra nakòsènfènsi suguya caman, minnu bè bèn kilo 1.150 ma, n'u sòngò fana bè bèn "CFA" wari miliyòn 5 ma, n'olu dira Mali ma, Faransi goferènama n'a sènèkèlaw ka jèkulu fè, demèko kadara kònò.



AFIRIKI  
WORODUGUYANFAN



AFIRIKI WORODUGUYANFAN NA NEGESINSAN DE BE FARAFINW NI FARAJEW CE.

# "EMIA" kalandenkulu 12 nan tògò dara KUMI JOSE TARAWELE la



KOLONELI ABUDULAYI  
WOLOGEMU

Sibiri, Okutòburu tile 5 don, san 1985, Mali jamana fangaso kuntigi, zenerali Musa TARAWELE, n'ale de ye faso lakanali minisiri ye, taara Mali sòródasi jèkuluw labènni sanfèkalanso "EMIA" kalandenkulu I2 nan mógòw labilali walew nyèmógòya kè kulukòró.

Kulukòró taama in sen fè, peresidan ni jamana nyèmógò tów ani lasigidenw ni jamakulutónw kuntigiw bée tun bè nyègón fè.

A kènè kan, mógò min ye kuma ta, o kèra kalanso in nyèmógòba ye, i k'a Komandan, n'o ye kolonèli Abudulayi WOLOGEMU ye min ye sòródasikow nyènabòbaga ye faso lakanali minisiriso la.

Bisimilali walew ni folikumaw tèmènen kò, minnu nyèsinna peresidan Musa TARAWELE n'a nòkanmógòw ani kalandenkulu mógò I7 ma, Kolonèli Abudulayi WOLOGEMU kumara KUMI JOSE TARAWELE ka dinyèlatigè cèfarinya walew kan.

O siratigè la, a y'a jira ko "JOSE" tógò dali "EMIA" kalandenkulu I2 nan in na, k'o ye fèn ye, min bè bèn, min cèkanyi, bawo, k'a kèra fasokunmabò kèlèkèla Waraba ye, kabih'a wolodugu, Kumi kónò, Bèlèdugu, fo

ka se Segu, kan'a bila Bamakò, A k'olu yòròw bée la, "JOSE" y'a nyèsin tinyèlikèlaw ni binkannikèlaw ani farajèw la, olu min tun nakun ye, jamana marali ye, ni mugu ani kisè ye.

Kumi "JOSE" ye wale fèn o fèn k'a tile kónò, kabin'a funankènin, fo kana s'a balikuyali n'a fatuli ma, san 1915, n'o kèra kumì binsan ye, a y'olu bée la-jèlen dantigè, jama nyè na, k'a jira ko jugu ma se cogo si la, k'i bolo da "JOSE" kan, k'a minè k'a k'a sago ye.

O hukumu kónò, a ko Bèlèdugu cèfaràn in y'a fò ko "SAYA ka fisa ni malò ye"; ko "jugu bolo tè da ne nyènama kan"; k'a sòróla, k'a n'a nòkanmógò bée silatunun, a ka mugubon kónò, fo k'u kè finfinkuru ye.


"JOSE" ka maana kuncèra ni laadilikanw ye, k'olu nyèsin kalanden I7 ani jamana nyèmógòw ni jamanadenw ma, k'a jira ko fasobaara la, yiriwalikow ani nyètaakow sira kan,



FASO LAKANANI MINISIRI  
ZENERALI MUSA  
TARAWELE

sanko gèlèya waati in na, ko bée ka kan, ka "JOSE" n'a nyègónnaw ladege yòrò bée la, k'i nyèsin faso jugu suguya bée kèlèli ma, a farafin fara farajè kan.

"EMIA" kalandenkulu I2 nan tógòda walew labanna ni jala-daw ye, kalanden I7 kamankunw na, a n'olu ka kalilikumaw, jamana fangaso kuntigi ni jamana darana nyè na an'u ka dónkili kèrènkèrènnen labènnen dali jama nyèna ani fanalifèn suguya caman.



# Mmu Gaku

## fatu NYANGI

### seginna ka b'a ka

## KERI taama la

Mali kunnafonidiso ni nègèjuruso minisiri Madamu Gaku Fatu NYANGI seginna Bamakò karidon, okutòburu kalo tile 6,

san 1985, ka bó KERI Misira jamana faamadugu kónò, a ni jèkulu dó ye dógòkun kelen taama kè yòró min na, wele jaabili sira kan, min tun bilal'a ma Misira jamana kunnafonidiso ni nègèjuruso minisiri Mohamèdi Safiwati Eli SHERIFI fè.

A ni kibarulaselaw ka kumanyógonya sen fè, minisiri Mmu Gaku Fatu NYANGI y'a jira ko taama in kèra sababu ye ka Mali ni Misira jamana ka jèkawale sinsi kunnafonikow siratigè la, i n'a fò jamana nyèmógò fila peresidan Musa TARAWELE ni Mohamèdi Hòsini MUBARAKI y'a nkaniyaw siri cogo min na.

Taama in sen fè, Misira jamana y'a jira k'a bèna dó fara porogaramuw falenni kan an ni nyègón cè, arajo ni Telewison baaraw lawèrèli sira kan, ani ka baarakèla faamulenw labèn Mali ye arajo ni telewison baaraw la.

Mali ni Misira jamana bèn'u bolo don nyègón bolo sinema fèerè dów dabalili la, min jaw bèna nyèsin Mali ma. Kunnafonisèbènw falenni fana bèna daminè an ni nyègón cè, minnu b'an ka jamanaw sòró ni politiki ni Hada-madenya walew kan.

Dónsen kura min bèna don Mali ni Misira jamana ni nyègón cè kunnafonikow la, o sababu ye an

ka jamanaw jòyòró ye Afirik kunnafonilaselaw ka jèkulu kónò

minisiri Madamu Gaku Fatu NYANGI ka fòli la. A ko nin bèna kè sababu ye an ka jamanadenw ka gèrè nyègón na, ka nyègón dòn, ka nyègón demè bònógòla kèlè nafama la. O tèmènen kò, jamana hórnyalen kuraw ka jèkabaara misali nyuman don.

Arajosow jènsènnen don cogo min na Misira jamana fan bée kónò, Mali kunnafonidiso minisiri k'an ka jamana bè se k'o nyègón si ladege, walasa dugutónw ka fèn sòró min b'u demè jamana yiriwali baaraw la.



MINISIRI MADAMU GAKU  
FATU NYANGI

Minisiri Mmu Gaku Fatu NYANGI y'a ka kuma kuncè ni foli ni tanuni ni walenyumandón ye ka nyèsin misirakaw ma, ale n'a ka jèkulu bisimilali la ni bonya ni karama ye.

Minisiri nòkanmógòw tun ye Amadu CAMU ye, n'o y'a laadibaga dó ye ani Mali arajo ni Telewisonso kuntigi Yunusi Hamèyi DIKO.